
# कुछा छाद्धेशः



ហិបនេសិខារម្មជ ព្រះអាចារ្យ ជា

#### លាអ្យួរឡាវព្ល

ខ្ញុំបានបោះពុម្ពសៀវភៅនេះឡើងវិញដោយយល់ឃើញថា សព្វថ្ងៃនេះសៀវភៅធម៌ខ្មែរយើង មានការខ្វះខាតជាច្រើន ចំពោះពុទ្ធបរិស័ទដែលមានប្រាថ្នាចង់សិក្សា ចង់ប្រតិបត្តិឲ្យបានជ្រៅជ្រះ ក្នុងព្រះពុទ្ធសាសនា។ ហេតុនេះហើយ បានជាខ្ញុំខំព្យាយាមបបូលសប្បុរសជនទាំងឡាយបរិច្ចាគ ធនធាន ចូលរួមក្នុងការបោះពុម្ពសៀវភៅនេះឡើងវិញ ដើម្បីចែកជាធម្មទាន ទុកជាប្រទីបជួយបំភ្លឺ ផ្លូវដល់លោកអ្នកទាំងឡាយដែលត្រូវការ និងទុកជាធម្មសម្បត្តិក្នុងព្រះពុទ្ធសាសនារបស់ខ្មែរយើង ឲ្យបានវែងឆ្ងាយតទៅ។

សូមព្រះពុទ្ធសាសនាបានរីកចម្រើន រុងរឿងពេញសកលលោកទាំងមូល។ សូមឧទ្ទិសភាគផលកុសលនៃការព្យាយាមនេះ សូមឲ្យ ឲ្យខ្ញុំអស់ទៅនៃអាសវៈ ហើយសូមឲ្យ បានសម្រេចព្រះនិព្វានជាអវសានជាតិ។

> ធ្វើនៅអេវរី ថ្ងៃទី ១២ មីនា ២៥៣៣ ១៩៩០ ស្រុកបារាំង ដូនជី **ចំរើន ចរួន សុកចម ''ចារុវណ្ណា**''

បើលោកអ្នកមានសទ្ធាចូលក្នុងធម្មទាននេះសូមទាក់ទងតាមរយ: ដូនជី SOK CHAM 12, SQUARE EINSTEIN 91000 EVRY (FRANCE) TEL:60.78.16.99

### **អំ**លាដ់អូតខាយអត្ថមន

ខ្ញុំបានទទួលការពឹងពាក់ពីលោកម្ចាស់មួយអង្គ ដែលព្រះអង្គជាព្រះសង្ឃជនជាតិថៃ ដើម្បី វាយអត្ថបទនេះឡើងវិញ។ ព្រះអង្គបានស្គាល់ខ្ញុំតាមរយៈ ប្លក់ (Blog) របស់ខ្ញុំ ដែលខ្ញុំបានចុះផ្សាយ អត្ថបទខ្លះៗអំពីព្រះអាចារ្យ **ឆា** តាមអ្វីដែលខ្ញុំបានអានកន្លងមក។ ខ្ញុំមានសេចក្តីសោមនស្សរីករាយ ជាខ្លាំង ក្នុងការទទួលភារៈដ៍ល្អប្រពៃនេះ។ ខ្ញុំសង្ឃឹមថា ការខិតខំប្រឹងប្រែងរបស់ខ្ញុំក្នុងការវាយអត្ថ បទធម្មទេសនានេះឡើងវិញ នឹងបានជាប្រយោជន៍សម្រាប់ពុទ្ធបរិស័ទទាំងឡាយតទៅ។

អត្ថបទធម្មទេសនា **តុច្ឆោ បោដ្ឋិល:** នេះ ព្រះអាចារ្យ **ឆា** ព្រះអង្គបានសង្កត់ធ្ងន់លើការបដិបត្តិ ពោលគឺ **បដិបត្តិបូជា** ដែលជាការបូជាដ៏សំខាន់ដើម្បីទ្រទ្រង់ព្រះពុទ្ធសាសនា។ អាមិសបូជាពិតជា សំខាន់ក្នុងការទ្រទ្រង់ព្រះពុទ្ធសាសនាក៏ពិតហើយ តែបដិបត្តិបូជារឹងរឹតតែជាផ្លូវដ៏សំខាន់ក្នុងការ ទ្រទ្រង់ព្រះពុទ្ធសាសនាឲ្យបានចម្រើនវែងឆ្ងាយតទៅ។

ក្នុងការវាយអត្ថបទនេះឡើងវិញ ខ្ញុំបានកែតម្រូវអក្ខរាវិរុទ្ធដែលខុសឲ្យត្រឹមត្រូវឡើងវិញតាម វចនានុក្រមខ្មែរ (វចនានុក្រម សម្ដេចព្រះសង្ឃរាជ ជូន-ណាត)។ មួយវិញទៀត ខ្ញុំបានសម្រូលនូវ ឃ្លារបះខ្លះ ដោយដាក់បន្ថែមនូវខណ្ឌសញ្ញាផ្សេងៗ ដើម្បីខណ្ឌឃ្លាក្នុងសង្កាត់នៃប្រយោគឲ្យងាយ អានងាយយល់សេចក្ដី; ដ្បិតអីអត្ថបទចាស់ទំនងជាវាយតាមរយៈអង្គលីលេខ ដែលពិបាកក្នុងការ គ្រប់គ្រងលើបញ្ហាទាំងអស់នេះ។ ខ្ញុំបានព្យាយាមយ៉ាងយកចិត្តទុកដាក់ ក្នុងការដាក់បន្ថែមនូវខណ្ឌ សញ្ញាទាំងនោះ, ធ្វើយ៉ាងណាចៀសវាងមិនឲ្យសេចក្ដីល្អៀងពីអត្ថបទដើម។ ទោះជាយ៉ាងណាក៏ ដោយ ខ្ញុំសូមអភ័យទោសទុកជាមុននូវរាល់កំហុសឆ្គងដោយអចេតនា ដែលមានក្នុងកិច្ចការវាយអត្ថ បទព្រះធម៌ធម្មទេសនានេះឡើងវិញ។

ជាចុងបញ្ចប់នេះ ខ្ញុំសូមលើកឡើងនូវបុណ្យដែលកើតអំពីកិច្ចការជាកុសលនេះ ឧទ្ទិស ថ្វាយ ប្រគេន ជូន ព្រះថេវានុត្ថេរៈគ្រប់ព្រះអង្គ មាតាបិតា បងប្អូន និងញាតិមិត្តទាំងឡាយក្នុងសង្សារវដ្ត នេះ, សូមបាននូវចំណែកបុណ្យកុសលតាមកម្លាំងសទ្វាជ្រះថ្លារៀងៗខ្លួន។ ដោយអំណាចនៃផលា និសង្សនេះ សូមសេចក្ដីសម្រេចចូរកើតមានដល់ព្រះថេវានុត្ថេរៈគ្រប់ព្រះអង្គ និងបងប្អូនញាតិមិត្តគ្រប់ៗគ្នា។ សូមឲ្យព្រះថេវានុត្ថេរៈគ្រប់ព្រះអង្គ បងប្អូនញាតិមិត្តទាំងអស់, បានរួចផុតចាកទុក្ខ ហើយ ជួបប្រកបតែនឹងសេចក្ដីសុខតរៀងទៅ។ ដោយអំណាចនៃកិច្ចការជាកុសលទាំងឡាយនេះ សូម បានជាឧបនិស្ស័យក្នុងព្រះពុទ្ធសាសនា; ជ្រះថ្លាក្នុងគុណព្រះពុទ្ធ ព្រះធម៌ ព្រះសង្ឃ ដើម្បីបាន បណ្ដុះនូវបញ្ញា ហើយចាក់ផ្លុះក្នុងធម៌ ត្រាស់ដឹងនូវព្រះនិព្វានព្វដ៏អនាគតកាល គ្រប់ៗគ្នាគ្រប់ៗព្រះ អង្គទៅហោង។

ថ្ងៃអង្គារ ៦កើត ខែចេត្រ ឆ្នាំច សំរឹទ្ធិស័ក ព.ស. ២៥៦២ ភ្នំពេញ ថ្ងៃទី១០ ខែមេសា ឆ្នាំ២០១៩ ហោង វង្សី បញ្ជីរាយនាមលោក-អ្នកចូលបច្ច័យជួយបោះពុម្ពសៀវភៅ ធម្មទេសនាព្រះរាជាគណៈ ឆា

១- ភិក្ខុ <b>វែម-វិទ្វី</b>	២០០ ហ្វ្រង់
២- ដូនជី <b>ចំរើន ព្យូន ចារុវណ្ណា</b>	២០០ ប្រែង់
៣- ដូនជី <b>យន្តៈសីលា សីវ យិន</b>	១០០ ហ្វ្រង់
៤- លោកយាយ <b>ចំរើន-អឿន</b>	១០០ ហ្វ្រង់
៥- លោកយាយ <b>រ៉ាវី</b>	២៥០ ហ្វ្រង់
៦- ឧបាសិកា <b>ប៊ុន-សានិត</b>	១៥០ ហ្វ្រង់

សូមឥដ្ឋមនុញ្ញផល ដែលកើតអំពីធម្មទាននេះ យើងខ្ញុំសូមឧទ្ទិសជូនដល់លោក-អ្នកដ៍មាន គុណទាំងឡាយ មានមាតាបិតាជាដើមផង ព្រមទាំងញាតិទាំង ៧ សន្តាន ដែលចែកឋានទៅហើយ ក្តី ឬមានជីវិតរស់នៅសព្វថ្ងៃនេះក្តី ព្រមទាំងយើងខ្ញុំទាំងឡាយនេះផង សូមឲ្យបានជួបតែ សេចក្តី សុខ-ចំរើន ហើយជួបអ្នកមានចិត្តសប្បុរស, កើតជាតិណាៗ សូមមានប្រាជ្ញាយល់ត្រូវ ហើយបាន ទាន់ស្តាប់ធម៌ទេសនានៃព្រះអរិយមេត្រី បានឆ្លងផុតវាលវដ្តសង្សារ, សូមបានសម្រេចព្រះនិព្វានជា អវសានជាតិ កុំបីឃ្លៀងឃ្លាតទៅជាប្រការដទៃឡើយ។

## តុឡោ ចោន្និស:

ការជួយទ្រទ្រង់ លើកតម្កើងនូវព្រះពុទ្ធសាសនាដោយចិត្តានុបស្សនា ជាធម៌ទេសនានៃព្រះ រាជាគណ: **ឆា** ព្រះពោធិញ្ញាណ បានប្រែអំពីភាសាសៀម ដោយដូនជី **ចំរើន ចារូន ចារុវណ្ណា**។

ការជួយទ្រទ្រង់ព្រះពុទ្ធសាសនាឲ្យបានចម្រើនតទៅបាននោះ អាស្រ័យហេតុពីរយ៉ាងគឺ៖
១- អាមិសបូជា បានដល់ការបូជានូវបច្ច័យបូន មាន ចីវរ បិណ្ឌូបាត សេនាសនៈ គិលានភេសជ្ជៈ ជា ដើមនេះ ជាការជួយទ្រទ្រង់ព្រះពុទ្ធសាសនាដោយការជួយទំនុកបម្រុងដល់ភិក្ខុសង្ឃដែលបដិបត្តិ ធម៌ គង់នៅក្នុងវត្តឲ្យបានស្រូលផង ដើម្បីលោកជួយទ្រទ្រង់នូវព្រះពុទ្ធសាសនា គឺព្រះធម៌ដែលជា ឱវាទ ឬពុទ្ធដីកានៃព្រះសម្មាសម្ពុទ្ធបរមគ្រូនៃយើង ហើយលោកនឹងជួយពន្យល់ដល់លោក-អ្នក ដែលមានសទ្វាមកបដិបត្តិ។

២- បដិបត្តិបូជា បានដល់ការបូជាដោយការបដិបត្តិ គឺនាំគ្នាធ្វើ **សមាធិកាវនា** និង **វិបស្សនា**។ ភាវនា នេះជាផ្លូវដ៏សំខាន់បំផុត ដែលជួយឲ្យព្រះពុទ្ធសាសនាបានចម្រើនតទៅវែងឆ្ងាយ។

ប្រៀបដូចជាដើមឈើមួយដើមដែលមានទាំងឫសគល់ បែកធាង ជាដើម។ ដើមឈើទាំង មូលនេះ អាចរស់នៅបានក៏ដោយអាស្រ័យនូវឫសជាធំ សម្រាប់ស្រូបយកទឹកជាអាហារចិញ្ចឹមដើម ទាំងមូលនេះ។ ឯមនុស្សយើងក៏ដូចគ្នាដែរ មានកាយ វាចា ព្រមទាំងអាយតនៈ គឺភ្នែក ត្រចៀក ច្រមុះ អណ្តាត កាយ, ទាំងអស់នេះប្រៀបដូចជាដើមឈើ, ឯចិត្តប្រៀបដូចជាឫសដែលសម្រាប់ ស្រូបយកអាហារមកចែកដល់ដើមឲ្យចេញជាផ្លែផ្កាមកបាន។ ឯចិត្តមនុស្សយើងក៏ដូចគ្នាដែរ បើកាលណាចិត្តយើងស្ថិតនៅក្នុងការយល់ត្រូវ វានឹងមានការត្រូវ គឺសេចក្តីល្អឲ្យប្រាកដចេញមក។ តែ បើចិត្តស្ថិតនៅក្នុងការយល់ខុសវិញ វាក៏សម្តែងការខុសជាសេចក្តីអាក្រក់ចេញមកដែរ គឺចេញមក តាមផ្លូវកាយនិងវាចានេះឯង។

ដូចនេះ ការបដិបត្តិសមាធិនិងវិបស្សនានេះហើយ ដែលជាផ្លូវសំខាន់បំផុត ដែលអាចជួយឲ្យ
ព្រះពុទ្ធសាសនាបានចម្រើនវែងឆ្ងាយតទៅ ហើយនឹងផ្ដល់នូវសេចក្ដីសុខ-ចម្រើនដល់លោក-អ្នក
ដែលខំប្រឹងព្យាយាមបដិបត្តិដ៍ពិតប្រាកដទៀតផង។ ប៉ុន្តែមុននឹងយើងចូលទៅរៀនបដិបត្តិសមាធិ នោះ ត្រូវមានសីលឲ្យបានបរិសុទ្ធជាមុនសិន ទើបចិត្តរបស់យើងឆាប់បានស្ងប់ល្អ។ នៅពេលដែល យើងទៅសមាទានសីលរាល់ពេលនោះ ព្រះសង្ឃលោកតែងតែក្រើនរម្លឹក ពន្យល់នូវការរៀរចាក អំពើជាអកុសល គឺសេចក្ដីអាក្រក់ចោលចេញ ហើយកាន់យកនូវអំពើជាកុសល សេចក្ដីល្អវិញ។ យើងបាននាំគ្នាទទូលធ្វើតាមពាក្យដែលព្រះសង្ឃលោកបានទូន្មាននោះជានិច្ច ប៉ុន្តែយើងនាំគ្នាកាន់ តែសីលទេ មិនបានព្យាយាមបដិបត្តិសមាធិផង យើងមិនអាចបានទទូលនូវផលប្រយោជន៍ ដ៍ ប្រសើរនោះឡើយ។

ការជួយទ្រទ្រង់ព្រះពុទ្ធសាសនា មានតែបដិបត្តិបូជា គឺការភាវនានោះឯង ព្រមទាំងការរក្សា សីលឲ្យទៅជាសីលពិតប្រាកដមែន សមាធិក៏ឲ្យទៅជាសមាធិពិតមែន ដើម្បីឲ្យបានកើតនូវបញ្ញាពិត មែន ទើបយើងអាចយល់បានច្បាស់។ បើកាលណាយើងមិនបានយល់ដោយការបដិបត្តិនោះទេ សូ ម្បីលោក-អ្នករៀនបានចេះចប់ក្នុងព្រះត្រៃបិដកហើយក៏ដោយ ក៏នៅតែមិនយល់។ សម័យព្រះពុទ្ធ កាល មានសាវកមួយអង្គនាមថា **តុច្ឆោ បោដ្ឋិល:** លោកជាគ្រូដ៏ល្បី មានវត្តសាខា ១៨ វត្ត មានកូន សិស្សជាច្រើនគោរពដល់លោក។ នៅពេលលោកសម្ដែងធម៌ គ្មានអ្នកណា-លោកណាអាចចោទ ឆ្លើយជាមួយនឹងលោកឡើយ ដោយយល់ថា លោកជាអ្នកប្រាជ្ញដ៏ល្បីមួយអង្គ។

មានថ្ងៃមួយ លោក តុច្ឆោ បោដ្ឋិល: បាននិមន្តទៅក្រាបថ្វាយបង្គំព្រះពុទ្ធជាម្ចាស់។ ព្រះពុទ្ធ អង្គបានទ្រង់ត្រាស់ស្ងរទៅកាន់ភិក្ខុ **បោដ្ឋិល:** ថា "មកហើយឬលោកគម្ពីរទទេ?" លោក **បោដ្ចិល:** នឹកឆូល់ ហើយព្រះអង្គទ្រង់ត្រាស់់អំពីរឿងផ្សេងៗទៀតតទៅ, ល្មមសមគូរដល់ពេលវេលា ហើយ លោក តុច្ឆោ បោដ្ឋិលៈ ក៏សូមក្រាបថ្វាយបង្គំលាព្រះសម្ពុទ្ធត្រឡប់ទៅវិញ។ ព្រះអង្គទ្រង់ត្រាស់ទៀត ថា "ត្រឡប់ទៅវិញហើយលោកគម្ពីរទទេ?" លោក **បោជ្និល:** នឹកឆ្ងល់ខ្លាំង ហើយបានយកពុទ្ធដីកា របស់ព្រះអង្គទៅពិចារណា ក៏ឃើញពិតប្រាកដមែន ដូចព្រះអង្គទ្រង់ត្រាស់មកនេះ។ លោកគម្ពីរទទេ គឺលោក-អ្នកដែលរៀនចេះដឹងច្រើនតែខាងបរិយត្តិ ប៉ុន្តែមិនបានបដិបត្តិ។ បើយើងគិតទៅតាមផ្លូវចិត្ត មិនខុសគ្នាអំពីអ្នកស្រុកឡើយ គេចង់បានអ្វី លោកក៏ចង់បាននោះដែរ, គេត្រេកអរនឹងអ្វី លោកក៏ ត្រេកអរជាមួយផង, ចិត្តគ្មានធម៌ធ្វើឲ្យស្ងប់រម្ងាប់ឡើយ។ លោកបានគិតពិចារណាដូចនេះហើយ ក៏ នឹកចង់ចេញទៅបដិបត្តិខាងសមាធិ ប៉ុន្តែពុំដឹងទៅរកលោកគ្រូណាជូយបង្រៀនបានឡើយ។ លោក បានស្វែងរកគ្រូអាចារុជ្រាច្រើន ប៉ុន្តែគ្មានអង្គណាអាចជួយបង្រៀនលោកឡើយ លោកជាគ្រូអាចារ្យដ៏ល្បីមួយអង្គ។ ម៉្យាងទៀត អាចារ្យធំៗជាច្រើនក៏សុទ្ធតែជាកូនសិស្សរបស់លោក បោដ្ឋិល: ទាំងអស់។ នៅទីបំផុត លោកបានទៅសូមរៀនជាមួយលោកនេនតូចមួយអង្គដែលជា អរិយបុគ្គល។ លោកនេនសូរលោក **បោដ្ឋិល:** ថា "ព្រះគុណម្ចាស់មករៀនជាមួយខ្ញុំករុណា បើមក រៀនមែនទែនសឹមមក ប៉ុន្តែបើមករៀនលេងៗទេ កុំមក" លោក **តុច្ឆោ បោដ្និល:** ព្រមប្រគល់កាយ គោរពធ្វើតាមទាំងអស់។ លោកនេនបានប្រាប់ទៅលោក **បោដ្ឋិល:** ឲ្យគ្រងចីពរឲ្យបានស្រួល។ ជូន នៅជិតហ្នឹងមានកូនបឹងមួយ ដែលលាយទៅដោយភក់។ លោកនេនបានបញ្ជាឲ្យលោក **បោដ្ឋិល:** ចុះទៅក្នុងបឹងនោះ ហើយប្រាប់ទៀតថា បើកាលណាខ្ញុំមិនទាន់ប្រាប់ឲ្យឈប់ទេ កុំអាលឈប់, បើ មិនទាន់ប្រាប់ឲ្យឡើងទេ កុំអាលឡើង។ លោក **បោដ្ឋិលៈ** ទើបតែគ្រងចីពររួចស្រូលបូលផង លោកក៏ ព្រមចុះទៅក្នុងបឹងដែលមានសុទ្ធតែភក់ជ្រៅទៅៗ។ នេនមិនទាន់ប្រាប់ឲ្យលោកឈប់ លោកក៏មិន ហ៊ានឈប់, លុះត្រាតែទទឹកជោកពេញដោយភក់ ហើយទើបលោកនេនប្រាប់ "បានឈប់ចុះ ឡើង មកបាន" លោក **បោដ្និល:** ឈប់ ហើយឡើងមកវិញ។

លោកនេនបានយល់ថា លោកគ្រូអាចារ្យ **បោដ្ឋិល:** បានលះនូវទិដ្ឋិអស់ហើយ ទើបលោកធ្វើ តាមបញ្ជាទាំងអស់នេះ។ លោកនេនបានឃើញឧបនិស្ស័យរបស់លោក ដែលមកខំបដិបត្តិពិត ប្រាកដមែនទែនហើយ ទើបលោកនេនចាប់ផ្តើមបង្រៀនតាមវិធីកំណត់មើលអារម្មណ៍ ដែលកើត រលត់ ឲ្យចាំមើលចិត្តរបស់ខ្លួន ឲ្យស្គាល់អារម្មណ៍របស់ខ្លួនជានិច្ច។ ការកំណត់នៅលើដង្ហើមចេញ និងចូលនេះ ឲ្យមានសតិទៅជាមួយផង គឺពេលដកដង្ហើមវែងឬខ្លី ខ្លាំងឬតិច ក្រោធក្រោធឬល្អិត, ឲ្យ មានសតិដឹងសព្វ។ សតិ គឺការដឹងទាន់នូវការកម្រើកនៃឥរិយាបថបូន ដេក ឈរ ដើរ អង្គុយ។ រវាំង ឲ្យដឹងថា ឥឡូវនេះយើងកំពុងធ្វើអ្វី, សម្បជញ្ញៈគឺការដឹងថា យើងកំពុងធ្វើនេះធ្វើនោះ។ បើនៅពេល ទំនេរ មិនបានធ្វើអ្វីទេ ត្រូវព្យាយាមពិនិត្យមើលដង្ហើមចូលនិងដង្ហើមចេញ ឲ្យមានសតិនូវការរឭក បានការចាំបាន។

លោកនេនបានលើកយកចំណុចមួយថាឲ្យប្រើវិធីអ្នកទៅចាប់សត្វទន្សង។ នៅពេលគេចង់ ចាប់វា គេតែងតែទៅបិទរន្ធដែលវាចេញចូល តែងមានច្រើនរន្ធ, ត្រូវបិទឲ្យអស់នូវរន្ធឯទៀត ទុកតែ រន្ធមួយបានហើយ ហើយនៅរង់ចាំមើលមាត់រន្ធនោះយ៉ាងប្រុងប្រយ័ត្នបំផុត។ មិនយូរប៉ុន្មានសត្វ ទន្សងនោះនឹងចេញមកតាមរន្ធនោះឯង, គេអាចចាប់វាបានដោយស្រូល។ យ៉ាងណាមិញ អ្នកដែល បដិបត្តិសមាធិក៏ដូចគ្នាដែរ។ នៅពេលអង្គុយសមាធិ ត្រូវព្យាយាមបិទអាយតនៈឯទៀតឲ្យអស់ ទុក តែមួយ គឺកំណត់នូវការដកដង្ហើមចូលនិងដង្ហើមចេញ និងចាំមើលចិត្តបានហើយ គឺខំសង្ហមសំវរ ឲ្យកំណត់មើលចិត្ត។

ការភាវនាក់ដូចគ្នានឹងអ្នករកចាប់ទន្សងដែរ។ ដូចជាយើងកំណត់នៅលើដង្ហើម ឲ្យមានសតិ នៅជាមួយជានិច្ច, សម្បជញ្ញៈគឺការដឹងថា យើងកំពុងធ្វើនេះធ្វើនោះ។ បើនៅពេលទំនេរមិនបានធ្វើអ្វី ទេ ត្រូវអង្គុយមើលដង្ហើមចូលនិងចេញ ដោយមានសតិ ការរឭកបាន ការចាំបាន គឺសេចក្ដីដឹងដែល កើតអំពីចិត្ត មិនមែនទៅខំរករៀនពីណាមកទេ, ឲ្យស្គាល់តែការដឹងដែលកើតអំពីចិត្ត ចិត្តដែលកំពុង នៅស្ងៀម ស្រាប់តែមានសេចក្ដីនឹកគិតអ្វីកើតឡើង នេះហើយដែលជាសេចក្ដីដឹងរបស់ចិត្ត។ សតិ នេះជាអ្នកចាំឃ្លាំមើល គឺដឹងទាន់ថា យើងកំពុងនិយាយ កំពុងធ្វើការងារផ្សេងៗ កំពុងដើរឬកំពុង អង្គុយ ដើរទៅមកក៍ឲ្យដឹងទាន់ នេះហៅថាសតិ, ដឹងបានដោយសម្បជញ្ញៈ គឺការដឹងខ្លួនជានិច្ច នៅ ពេលនេះយើងកំពុងដេក កំពុងដើរ កំពុងអង្គុយ ឬយើងកំពុងទទូលអារម្មណ៍អ្វីក្នុងពេលនេះ។ ទាំង ពីរយ៉ាងនេះគឺ **សតិ** ការដឹងទាន់ និង **សម្បជញ្ញៈ** មិនភ្លេចខ្លួន, ដឹងខ្លួនក្នុងការដែលយើងធ្វើ រឭកទាន់ ជានិច្ច។ នេះហើយយើងអាចស្គាល់ចិត្តរបស់យើងថាក្នុងពេលនេះវាកំពុងគិតអ្វីខ្លះ បើប៉ះអារម្មណ៍ បែបនេះមកវាគិតយ៉ាងណា។ ដូចនេះ យើងអាចនឹងស្គាល់ចិត្តរបស់យើងបានច្បាស់ដោយមានសតិ ជាប់ជានិច្ច។

អ្នកដែលទទូលដឹងនូវអារម្មណ៍នោះគឺ ចិត្ត។ អារម្មណ៍ គឺសភាវ:ដែលចូលមក ដូចជាមាន សំឡេងកង្កែបយំ វាចូលមកតាមត្រចៀក ចិត្តក៏ទទូលដឹងថាជាសំឡេងរបស់កង្កែបយំ។ អ្នកដែល ទទូលដឹងនូវអារម្មណ៍ដែលថាជាសំឡេងកង្កែបយំបាននោះហៅថាចិត្ត។ នៅពេលនេះ ចិត្តដែល ទទូលនោះជាចិត្តដែលគ្រោតគ្រាត ជាចិត្តដែលកើតឡើងជាប្រក្រតីរបស់ចិត្ត។ ជូនកាលយើង អង្គុយស្តាប់សំឡេងកង្កែបវាយំ កើតសេចក្តីធុញទ្រាន់ក្នុងសេចក្តីដឹងនោះឡើង។ យើងត្រូវអប់រំដល់ អ្នកទទូលដឹងនោះម្តងទៀត គឺឲ្យដឹងតាមការពិតដែលហៅថា ពុទ្ធោ។ បើកាលណាមិនបានដឹងតាម ការពិតទេ នឹងអាចធុញទ្រាន់នឹងសំឡេងនោះៗ, ដូចជាសំឡេងមនុស្សឬសំឡេងឡានបើកបរ សំឡេងសត្វយំជាដើម មានតែចិត្តដែលកំពុងស្ងប់ស្ងៀមនេះហើយ ជាអ្នកធុញទ្រាន់។ នេះគឺដឹងទៅ តាមសញ្ញា មិនមែនដឹងតាមការពិតឡើយ។ យើងត្រូវឲ្យដឹងតាមញាណទស្សនៈ គឺអំណាចរបស់ចិត្ត ដែលស្អិត ត្រូវឲ្យដឹងថា សំឡេងកង្កែបដែលកំពុងយុំព្លូវខ្លាំងនេះ គឺគ្រាន់តែជាសំឡេងប៉ុណ្ណោះ។

បើសិនជាកុំទាញយកមកដាក់ក្នុងចិត្តនោះទេ យើងក៍គ្មានសេចក្តីធុញទ្រាន់ក្នុងសំឡេងនោះឡើយ។ សំឡេងដែលឮនោះតាមតែវាទៅចុះ យើងក៍អាចអង្គុយស្ដាប់បានតទៅដោយស្ងួល, យ៉ាងនេះហៅ ថា សេចក្ដីដឹងក្នុងអារម្មណ៍ដែលកើតឡើង។ តែបើយើងភាវនា ពុទ្ធោ យើងមានសេចក្ដីដឹងច្បាស់នូវ អារម្មណ៍ដែលកង្កែបយំ ប៉ុន្ដែសំឡេងនេះមិនបានធ្វើឲ្យយើងរំខានដល់អ្នកណាឡើយ, វាឮស្ងួរតាម តែសភាវ:។ សំឡេងនេះមិនមែនសត្វ មិនមែនបុគ្គល មិនមែនខ្លួនប្រាណរបស់យើងគេទេ គឺជា សំឡេងតែប៉ុណ្ណោះ, យើងអាចឈប់គិតអ្វីទាំងអស់។ បើយើងបានយល់យ៉ាងនេះហើយ គឺចិត្តដឹង តាមសភាវ: ដែលហៅថា ពុទ្ធោ នេះឯង។ ការយល់ច្បាស់ធ្វើឲ្យកើតនូវសេចក្ដីរីករាយ ដោយបាន ដឹងតាមការពិតដែលកើតឡើងនេះ, សំឡេងក៍គ្រាន់តែសំឡេង មិនបានទៅធ្វើឲ្យអ្នកណាធុញទ្រាន់ រំខានឡើយ។ បើយើងកុំទៅទាញយកមក គឺថា យើងធុញទ្រាន់ណាស់ មិនចង់ឮអ្នកនេះនិយាយ ដូច្នេះសោះ មិនចង់ឮសំឡេងនេះ មិនចង់ឮសំឡេងនោះជាដើម, ដូច្នេះយើងទៅជាកើតទុក្ខឡើង។

ហេតុដែលយើងកើតទុក្ខនេះ កើតមកពីព្រោះអ្វី? ពីព្រោះតែយើងមិនដឹងនូវការពិតរបស់វា, នៅមិនទាន់បានភាវនា ពុទ្ធោ មិនទាន់ជាក់ច្បាស់ មិនទាន់ភ្ញាក់រឭក, មិនទាន់បានស្គាល់; មានតែចិត្ត ដែលមិនទាន់បានអប់រំឲ្យបរិសុទ្ធ ជាចិត្តដែលមិនទាន់ប្រើការអ្វីបាន។ ដូចនេះ ព្រះពុទ្ធអង្គទ្រង់ ត្រាស់ថាឲ្យនាំគ្នាខំព្យាយាមបដិបត្តិ ដើម្បីឲ្យចិត្តមានកម្លាំងមាំទាំ។ ការធ្វើចិត្តឲ្យមានកម្លាំងនិងការ ធ្វើកាយឲ្យមានកម្លាំងនេះ មានលក្ខណ:ដូចគ្នា, ប៉ុន្តែមានវិធីខុសគ្នា។ ការហាត់ប្រាណ (កាយ) ឲ្យ មានកម្លាំងនោះ គឺយើងត្រូវកម្រើកន្ទវអវយវៈ ដោយការរឹត ច្របាច់ ឬរត់នៅពេលព្រឹកៗ ជាដើមនេះ ហៅថា ធ្វើកាយឲ្យមានកម្លាំង មានសុខភាពល្អ មានការរវៀសរវៃឡើង ឈាមរត់ស្នើសព្វទៅតាម សរសៃបសាទបានស្រូល គឺកាយរបស់យើងនឹងបានស្រូលជាងពេលដែលមិនទាន់បានទៅហាត់។ ប៉ុន្តែការហាត់ចិត្តឲ្យមានកម្លាំងនេះ មិនមែនឲ្យវារត់នោះទេ; មិនមែនឲ្យវាកម្រើកដូចជាហាត់ប្រាណ នោះឡើយ គឺធ្វើចិត្តឲ្យវាឈប់ ឲ្យចិត្តបានសម្រាកដូចជាយើងធ្វើសមាធិ, លើកយកន្ទវអារម្មណ៍មួយ ណាមកបរិកម្មដូចជាអានាបាណស្សតិ យកដង្ហើមចេញចូលមកធ្វើជាអារម្មណ៍ ជាបង្គោល ចំណុចក្នុងការសង្កេតពិចារណា។ យើងកំណត់មើលខ្យល់ចេញចូល; ការកំណត់នេះ គឺការដឹងក្នុង ពេលដក់ដង្ហើមចូល-ចេញ តាមធម្មតា ហើយព្យាយាមលះបង់នូវអ្វីៗទាំងអស់ចេញ។ ចិត្តរបស់យើង និងមានកម្លាំងស្រួល ដោយមានអារម្មណ៍តែមួយ។ តែបើយើងបណ្ដោយចិត្តឲ្យគិតនេះគិតនោះគ្រប់ យ៉ាង អារម្មណ៍មានច្រើន វាមិនអាចនៅរួមជាអារម្មណ៍តែមួយបាន ចិត្តរបស់យើងមិនអាចស្ងប់បាន ទ្វេយៗ

ដែលហៅថា ចិត្តស្ងប់ នោះគឺ វាស្ងប់ក្នុងការដឹង, មិនបែកចេញទៅគ្រប់កន្លែង ដូចជាយើង មានកាំបិតមួយ ដែលយើងបានសំលៀងយ៉ាងមុតហើយ ហើយយើងយកទៅកាប់ថ្ម ឥដ្ឋ ស្មៅគ្រប់ យ៉ាងដោយឥតរើសមុខ; យ៉ាងនេះឃើញថា កាំបិតរបស់យើងនេះ ឈប់មុតទៀតហើយ។ ហេតុនេះ ត្រូវកាប់ឆ្ការតែរបស់ណាដែលជាប្រយោជន៍ដល់យើង។

ឯចិត្តនេះក៏ដូចគ្នាដែរ។ បើយើងបណ្ដោយចិត្តឲ្យចេញទៅជាប់ជាមួយរបស់ដែលឥត ប្រយោជន៍ យើងក៏មិនបានទទួលប្រយោជន៍អ្វីឡើយ; ចិត្តឥតមានកម្លាំង មិនបានសម្រាក។ កាល

ណាចិត្តឥតកម្លាំងហើយ បញ្ញាក៏មិនអាចកើតបានដែរ។ ចិត្តដែលឥតមានកម្លាំងនោះ គឺចិត្តដែល គ្មានសមាធិសោះ។ កាលណាចិត្តមិនបានស្ងប់ហើយ យើងមិនអាចមើលអ្វីឲ្យបានច្បាស់ឡើយ។ បើ យើងស្គាល់ចិត្តនោះគ្រាន់តែជាចិត្ត អារម្មណ៍ក៏គ្រាន់តែជាអារម្មណ៍ប៉ុណ្ណោះ; នេះជាជំហានទីមួយ ដែលយើងត្រូវយល់ ក្នុងការបដិបត្តិនៃព្រះពុទ្ធសាសនា, នេះហើយជាអង្គសាសនា។ យើងធ្វើចិត្តឲ្យ បានសប្បាយ សុខដោយការបដិបត្តិ ឲ្យទៅជា **សមថ** និង **វិបស្សនា** រួមគ្នាមកទៅជា **សមថ វិបស្សនា**; ជាខបដិបត្តិអប់រំចិត្តឲ្យនៅក្នុងសីលធម៌ ឲ្យចិត្តបានស្ងប់ ឲ្យចិត្តកើតបញ្ញា ឲ្យដឹងទាន់តាម ការពិតរបស់វាជានិច្ច។ បើនិយាយតាមការពិត ដូចជាយើងកើតមកជាមនុស្ស, ការដែលយើងរស់ នៅ ការបរិភោគ ដំណើរជីវិតដែលប្រព្រឹត្តទៅរាល់ថ្ងៃនេះ យើងប្រៀបបាននឹងក្មេងតូច។ ក្មេងតូចវា មិនយល់អ្វីសោះទេ។ បើមនុស្សចាស់មកអង្គុយមើលវាលេង វាតែងតែហក់លោត, នោះគ្មានបាន ប្រយោជន៍អ្វីទេ។ ឯចិត្តរបស់យើងដែលមិនទាន់បានអប់រំក៏ដូចគ្នាដែរ; ជាចិត្តដែលខ្សោយ បើនឹង និយាយស្ដីអ្វីៗក៏គ្មានសតិ, ធ្វើការអ្វីក៏មិនសូវមានបញ្ញា, របស់ដែលទ្រុឌទ្រោមទៅក៏យើងមិនដឹង របស់ដែលត្រូវវិនាសទៅវិញក៏យើងមិនដឹង។ ចេះតែនាំគ្នាលេងទៅៗ ដូចជាក្មេងតូច; នេះគឺចិត្តដែល មិនទាន់បានអប់រំ។ ដូច្នេះហើយបានជាយើងត្រូវតែខំអប់រំចិត្តរបស់យើង។ ព្រះពុទ្ធជាម្ចាស់លោក បានទ្រង់ត្រាស់ថាឲ្យយើងនាំគ្នាអប់រំចិត្តនេះ ហាត់ពត់ចិត្តនេះឲ្យមែនទែន។ សូម្បីយើងខំជួយព្រះ ពុទ្ធសាសនា ក្នុងបច្ច័យបូនក៏ដោយ ក៏គ្រាន់តែជារបស់ខាងក្រៅប៉ុណ្ណោះ, ជាសំបក។ ការជួយទំនុក បម្រុងព្រះពុទ្ធសាសនាពិតមែននោះ នៅត្រង់ការខិតខំបដិបត្តិនេះហើយ; គ្មានអ្វីក្រៅពីការដែល យើងខំបដិបត្តិសព្វថ្ងៃនេះទេ។ ការខំព្យាយាមអប់រំកាយវាចាចិត្តរបស់យើងនេះ ហៅថា **ការប្រព្រឹត្ត បដិបត្តិ** ដែលអាចចែកចេញទៅបានច្រើនផ្លូវទៀត។ បើមនុស្សយើងមានសេចក្តីស្មោះត្រង់ មាន សេចក្តីសុចរិត មានសីលធម៌, ការបដិបត្តិ៍តទៅខាងមុខ ក៏នឹងបានផលល្អជាមិនខាន; គ្មានការ ច្រណែន គ្មានការព្យាបាទដល់គ្នាឡើយ នេះហើយដែលព្រះពុទ្ធទ្រង់បង្រៀនឲ្យធ្វើ។

យើងត្រូវចូលចិត្ត យល់ឲ្យច្បាស់នូវការមកសូមសមាទានសីលនេះ។ យើងត្រូវនាំគ្នាខំ ព្យាយាមបដិបត្តិថែមទៀត ទើបបានយល់នូវការពិត ក្នុងរូបកាយរបស់គេយើងរាល់គ្នានេះ, គ្រាន់តែ ជាដុំធាតុទេ។ កាលណាយើងមិនបានបូជាដោយការបដិបត្តិនេះទេ យើងមិនអាចដល់នូវ ព្រះពុទ្ធ ព្រះធម៌ ព្រះសង្ឃ រហូតមួយជីវិតក៍សឹងមាន, ឬពោលដោយងាយៗថា យើងមិនទាន់ចូលដល់ព្រះ ពុទ្ធសាសនាក៍បាន។ ដូចជាផ្លែឈើមួយយ៉ាង ដែលគេនាំគ្នាពោលថា វាផ្នែម វាផ្លូវ វាខ្ចិះ, តែបើយើង មិនបានបរិភោគទេនោះ ក៏គ្មានបានកើតប្រយោជន៍ គឺបានដឹងជាតិរស់នៃផ្លែឈើនោះឡើយ។ សូម្បី វាមានជាតិឆ្ងាញ់វិសេសយ៉ាងណាក់ដោយ យើងគ្មានដឹងការពិតក្នុងជាតិរបស់ផ្លែឈើនោះឡើយ។ ក្នុងព្រះពុទ្ធសាសនាក់ដូចគ្នាដែរ។ បើយើងមិនបានភាវនា យើងក៏មិនបានដឹងក្នុងរឿង ទាន សីល និង ភាវនា ឡើយ។

ដូចនេះ ការបដិបត្តិជាកូនសោមួយ គឺកូនសោភាវនា។ ឯមេសោនោះជាអ្វីក៏ដោយចុះ; យើង កាន់កូនសោជាប់នៅក្នុងដៃរបស់យើង ទោះបីវាបិទជិតណែនយ៉ាងណាក៏ដោយចុះ, បើយើងយក កូនសោទៅចាក់ពេលណា ត្រូវបើកក្នុងពេលនោះ។ ប៉ុន្តែបើមានតែមេសោ ហើយគ្មានកូនសោនោះ ទេ សូម្បីមានរបស់ល្អវិសេសនៅក្នុងហិបជិតយើងក៏ដោយ ក៏យើងមិនអាចបើកយកបានដែរ។ ហេតុ នេះហើយបានជាព្រះសម្មាសម្ពុទ្ធទ្រង់ត្រាស់ឲ្យយើងរៀនឲ្យបានដឹងរបស់ទាំងអស់នេះ; នាំគ្នាខំ ព្យាយាមបដិបត្តិ សមថនិងវិបស្សនានេះ។ សេចក្តីចេះដឹងនេះមានពីរយ៉ាង គឺអ្នកដែលចេះធម៌នោះ, លោកមិនបានយកនូវការចាំមកនិយាយទេ តែលោកយកការចេះពិតមកនិយាយ។ មនុស្សខាងផ្លូវ លោក គេយកការចេះចាំមកនិយាយ ហើយនាំគ្នានិយាយតាមបែបភ្ញាក់ផ្អើល។ ដូចជាបែកគ្នាយូរមក ហើយ ដោយទៅនៅឯបរទេស ឬទៅនៅស្រុកខេត្តណាឆ្ងាយៗ; មានពេលមួយ ដើរទៅជួបគ្នា "យី! ខ្ញុំសប្បាយចិត្តណាស់ ខ្ញុំគិតថានឹងទៅលេងនៅពេលឆាប់ៗនេះ", តែការពិតគ្មានបាននឹកគិតទេ។ នេះជាពាក្យមិនពិតសោះ ប៉ុន្តែខំតែងបង្កើតពាក្យនេះភ្លាមៗមក។ ដោយត្រេកអរនឹងការបានជួបគ្នា ក៏នឹកនិយាយពាក្យនេះក្នុងបច្ចុប្បន្ននោះឡើង។ នេះជាពាក្យកុហកមួយ គឺកុហកដោយមិនដឹងខ្លួន។ ការពិតមិនបានគិតថានឹងទៅលេងទេ កុហកបែបនេះក៏មានខ្លះដែរ។ នេះជាកិលេសមួយ គឺមិនមែន ការពិតជួងពាក្យដែលយើងពោលចេញមកក្នុងពេលនេះ ប៉ុន្តែគេខំតាក់តែងធ្វើទៅបាន។ នេះជាការកុហកមួយយ៉ាងល្អិត ហើយមនុស្សភាគច្រើនចូលចិត្តនិយាយគ្នាបែបនេះឯង។

ដូចនេះ រឿងចិត្តនេះ លោក **តុច្ឆោ បោដ្ឋិល:** បានធ្វើតាមលោកនេនប្រាប់ឲ្យដកដង្ហើមចូល-ចេញ ហើយពិចារណាមើលសតិ ឲ្យមានសម្បជញ្ញុះ មានការដឹងព្រមជុំវិញ, ទើបអាចចាប់បាននូវការ កុហាករបស់វា គឺការកុហាកន្ទវចិត្តរបស់ខ្លួនឯង, ឃើញកិលេសទាំងអស់ដែលវារចេញមក ដូចសត្វ ទន្សងដែលចេញអំពីរន្ធ គ្រាន់តែវាអើតក្បាលចេញមក យើងឃើញវាភ្លាម; តែប៉ុណ្ណេះវាចប់រឿងទៅ ហើយ។ បន្តិចវាបង្កើតតាក់តែងអ្វីឡើងមកទៀត; ម្តងគិតយ៉ាងនេះ ម្តងវាគិតយ៉ាងនោះ, ជូនកាល គិតបែបថ្មីមកទៀត គិតរឿងផ្សេងៗមកទៀត។ ការគិតរបស់យើងជាសង្ខតធម៌ គឺបច្ច័យតាក់តែងឲ្យ កើតឡើង មិនមែនអសង្ខតធម៌ គឺរបស់ដែលមិនមានបច្ច័យតាក់តែងនោះទេ។ ចិត្តដែលបានអប់រំល្អ ហើយ មានសេចក្តីដឹងល្អហើយ, អារម្មណ៍មិនអាចតាក់តែងបានឡើយ; មិនមែនជឿអ្នកណា គឺ ត្រាស់ដឹងដោយការពិត ហៅថា អរិយសច្ច។ ដឹងដោយអរិយសច្ច គឺដឹងនូវការពិត, អារម្មណ៍វានឹង បញ្ឆោត ធ្វើកលមាយាថារបស់នេះល្អ របស់នោះមិនល្អ យ៉ាងនេះក៏ដោយចុះ; បើកាលណាយើង មាន ពុទ្ធោ នៅក្នុងចិត្តហើយ អារម្មណ៍មិនអាចមកកុហកយើងបានទៀតឡើយ គឺយើងស្គាល់ចិត្ត តាមការពិតរបស់វ៉ាហើយ។ ដូចនេះ អារម្មណ៍មិនអាចមកតាក់តែងទៀតបានទេ។ នៅពេលឃើញ អារម្មណ៍ ក៏ដឹងថាជារបស់មិនទៀង អារម្មណ៍នេះវាជាទុក្ខ។ អ្នកដែលនៅជាប់នៅនឹងអារម្មណ៍នោះ ក៏នឹងជាទុក្ខ ពីព្រោះអារម្មណ៍នោះ វាជាសភាពមិនទៀតមកហើយ។ ដូចនេះ បើយើងនឹងទៅនៅទី ណាកន្លែងណាក់ដោយ អ្នកដែលចេះដឹងនឹងគិតដូច្នេះ។ លោក **តុច្ឆោ បោដ្និលៈ** ក៏បានដឹងដូច្នេះ គឺ លោកតាមមើលនូវអារម្មណ៍ដែលកើតឡើងជាមួយនឹងចិត្ត; មើលចិត្តដែលប្រព្រឹត្តទៅ វាកុហកច្រើន យ៉ាង, លោកក៏បានដឹងរឿងរបស់វា។ ចាប់ខ្លួនកុហាកបានថា ឱ! អានេះទេតើជាមេកុហាក; នេះហើយ ជាតូសំខាន់, អានេះហើយវានាំយើងឲ្យសប្បាយត្រេកអរឡើងភ្លេចខ្លួន ហើយវានាំយើងឲ្យកើតទុក្ខ ព្រួយ ចង់ទៅជាឈឺ ចង់ខូចសតិ ចង់ទៅជាឆ្កូត ហើយឲ្យយើងនៅវិលវល់ក្នុងវាលវដ្តសង្សារនេះ។ ទាំងសុខទាំងទុក្ខ ល្អ អាក្រក់ រហូតមកដល់ឥល្វវនេះ ពីព្រោះអាមេសំខាន់នេះឯង។ លោក **បោដ្ឋិលៈ** 

ក៏បានដឹងរឿងរបស់ទាំងនេះអស់ ហើយលោកក៏ចាប់ខ្លួនកុហាកបាន ដូចជាបុរសចាប់ទន្សងដូច្នេះ ដែរ គឺចាប់បានត្រង់ចំណុចសំខាន់របស់វាបាន។ យើងនេះក៏ដូចគ្នាដែរ មានចិត្តនេះហើយជាមេ សំខាន់ ជាមេនាំមុខ។ ដូច្នេះហើយបានជាព្រះពុទ្ធអង្គទ្រង់ត្រាស់ឲ្យយើងខំអប់រំចិត្តឲ្យបានល្អផ្ទរផ ង់។

ចិត្តគឺហៅថា ចិត្ត; តើនឹងយកអ្វីមកអប់រំវាទៀត? ចិត្តនេះបើយើងមានសតិ មានសម្បជញ្ញ: ខ្ជាប់ខ្ជួនល្អហើយ យើងអាចស្គាល់ចិត្តបាន។ អ្នកដែលស្គាល់ចិត្តនេះ គឺនៅពីលើចិត្ត ដឹងពីលើចិត្ត។ នេះហើយហៅថា **អ្នកដឹងស្គាល់ចិត្តបាន** គឺអ្នកស្គាល់សភាវៈរបស់ចិត្តនោះ ចិត្តនេះក៏ជាចិត្ត។ នេះ ហើយហៅថា **អ្នកដឹង** គឺអ្នកដឹងស្គាល់ជាងចិត្តរបស់យើងទៅទៀត; ទើបអាចតាមរក្សាចិត្តរបស់ខ្លួន បាន ហើយអាចបង្រៀននូវចិត្តរបស់ខ្លួនឲ្យដឹងថា ធ្វើនេះខុស ធ្វើនេះត្រូវ។ នៅទីបំផុត បើនិយាយ តាមធម្មជាតិ វានៅធំលើចិត្តនេះហើយ។ មនុស្សយើងនេះ ស្រេចលើចិត្តជាអ្នកតាក់តែងរឿងរ៉ាវគ្រប់ យ៉ាង។ បើកាលណាវាតាក់តែងទៅតាមផ្លូវណាហើយ បើគ្មានរបស់អ្វីអាចដឹងឲ្យបានជាងចិត្តនេះទេ ចិត្តនោះក៏ទៅជាជាប់ជំពាក់។ ដូចនេះ អាំស្រ័យចិត្តនេះហើយ ជាអ្នកចាំស្តាប់ តាមរវាំងមើល ទើប លោកហៅថា ពុទ្ធោ បានដឹងច្បាស់ ដឹងសព្វ, បានរីករាយរហូត, បានដឹងដល់ទីបំផុត ដឹងជាងចិត្ត របស់យើងទៅទៀត ដឹងរឿងរ៉ាវរបស់ចិត្តគ្រប់យ៉ាង។ ដូចនេះ បានជាព្រះពុទ្ធអង្គទ្រង់ត្រាស់ឲ្យយើង ខំព្យាយាមអប់រំចិត្តឡើង គឺភាវនាយកពុទ្ធោមកជាអារម្មណ៍មកបរិកម្មឲ្យបានស្គាល់ចិត្ត ឲ្យនៅពីលើ ចិត្ត ខ្ពស់ជាងចិត្ត; ឲ្យគ្រាន់តែដឹងថា ចិត្តនេះគិតទៅណា ទៅផ្លូវល្អឬទៅផ្លូវអាក្រក់ក៏ដោយ គឺឲ្យអ្នក ដែលដឹង ដែលស្គាល់ចិត្តនេះគិតថា ឱ! នេះគ្រាន់តែជាចិត្តទេ៎។ វាកើតតាមរឿងរបស់វាយ៉ាងដូច្នេះ ឯង; មិនមែនបុគ្គល ខ្លួនប្រាណ យើងគេទេ, នេះហៅថា **ចិត្តានុបស្សនា**។ កាលបើឃើញយ៉ាងនេះ ហើយ ចិត្តនឹងនៅជា អនិច្ចំ ទុក្ខំ អនត្តា; ចិត្តនេះក៏នៅតែមិនទាន់ជារបស់យើងទៀត នៅមានកុហក យើងបានទៀត, កុំទុកចិត្តវាឡើយ។ បង្រួមសេចក្តីថា ចិត្តជាអ្នកទទួលដឹងនូវអារម្មណ៍, អារម្មណ៍ក៏ ជាអារម្មណ៍ ចិត្តក៏ជាចិត្ត។ អ្នកដែលទទូលដឹងអំពីចិត្តនិងអារម្មណ៍នោះ វានៅធំជាងចិត្ត នៅពីលើ អារម្មណ៍ទៅទៀត, វាប្រព្រឹត្តទៅយ៉ាងនេះ។ ហើយមានវត្ថុមួយអាចជួយលាងដុះខាត់ចិត្តបាននោះ លោកហៅថា **សតិ**; សតិនេះតែងមាននៅគ្រប់គ្នាទាំងអស់។ ឆ្នាក៏មានសតិនៅពេលដែលវាចង់ចាប់ កណ្តុរស៊ី, ឆ្កែក៏វាមានសតិ នៅពេលដែលវាព្រុសឬខាំមនុស្ស; ទាំងអស់នេះហៅថា សតិដែរ ប៉ុន្តែមិន មែនហៅថាជាសតិតាមផ្លូវធម៌ទេ។

មនុស្សទាំងអស់គ្នាសុទ្ធតែមានសតិ ដូចគ្នានឹងរាងកាយដែរ។ សូមឲ្យយើងពិចារណានូវរាង កាយរបស់យើង។ "តើឲ្យពិចារណាអ្វីកាយនេះ? អ្នកណាដែលមិនឃើញ ដូចជា **កេសា** ក៏ឃើញ, **នខា** ក៏ឃើញ, **ទន្តា** ក៏ឃើញ; គឺសក់ រោម ក្រចក ធ្មេញ ស្បែក ឃើញទាំងអស់ហើយ, តើនឹងឲ្យ ឃើញអ្វីទៀត?" នេះហើយមនុស្សយើងវាយ៉ាងនេះឯង; ឃើញហើយ ប៉ុន្តែមិនបានឃើញឲ្យដល់ ជម្រៅរបស់វា, មិនបានឃើញដោយ **ពុទ្ធោ** អ្នកដែលភ្ញាក់រឭកហើយ គឺឃើញដោយតាមធម្មជាតិ គឺ ឃើញកាយក្នុងកាយ; ឃើញកាយតែខាងក្រៅក៏មិនទាន់គ្រប់គ្រាន់ដែរ។ បើកាលណាឃើញកាយ ធម្មតានាំឲ្យវិនាស។ សូមឲ្យឃើញកាយក្នុងកាយ ចូលទៅមួយស្រទាប់ទៀត ទើបបានយល់ច្បាស់

ឡើង។ បើកាលណាឃើញតែរាងកាយខាងក្រៅ អាចធ្វើឲ្យវង្វេង គឺនៅជាប់ចិត្តស្រលាញ់នូវរូបនោះ ថាស្អាត ថាមិនស្អាត; មិនឃើញអនិច្ចំ ទុក្ខំ អនត្តាឡើយ។ ហើយកើតទៅជាកាមច្ឆន្ទ: នៅជាប់ជំពាក់ នឹង វូប សំឡេង ក្លិន សេ សម្ផស្ស។ អ្នកឃើញរាងកាយដុំនេះ កាលណាមើលតាមភ្នែកធម្មតា ឃើញ តែអំពីស្រលាញ់អ្នកនេះ ស្អប់អ្នកនោះ អានេះល្អ អានោះមិនល្អ ជាដើម។ ព្រះពុទ្ធអង្គទ្រង់បង្រៀនថា បែបនេះមិនទាន់គ្រប់គ្រាន់ទេ ត្រូវឲ្យឃើញដោយភ្នែករបស់ចិត្តម្តងទៀត; ឲ្យឃើញកាយក្នុងកាយ។ បើឃើញកាយក្នុងកាយហើយ តើឃើញមានអ្វីខ្លះនៅក្នុងកាយនោះ? ឱ! មិនគូរមែនសោះ; របស់ថ្ងៃ នេះក៏មាន កាលពីម្សិលមិញក៏នៅមាន, មិនដឹងជាស្អីខ្លះទេ។

ដូចនេះ យើងត្រូវមើលឲ្យបានហ្មត់ចត់ ជ្រៅជាងការណ៍ដែលឃើញដោយភ្នែកធម្មតា; ពិចារណាឲ្យឃើញដោយភ្នែករបស់ចិត្ត ដោយបញ្ញាចក្ខុ ឃើញដោយបញ្ញា, ការណ៍ដែលឃើញនោះ វាប្លែកគ្នាយ៉ាងនេះឯង។ អ្នកខ្លះបង្រៀនឲ្យពិចារណា **កេសា លោមា នខា តចោ**; ក៏មិនយល់ថា មិន ដឹងជាឲ្យពិចារណាធ្វើអ្វី សក់ រោម ក្រចក ធ្មេញ ស្បែក, វាស្គាល់អស់ហើយ; តែវាមិនឃើញដល់ការ ពិត ឃើញត្រឹមតែផ្នែកក្រៅប៉ុណ្ណោះ។ អាភ្នែកឆ្លួតនេះ វាឃើញសុទ្ធតែល្អៗ; របស់ណាដែលកខ្វក់ ស្មោកគ្រោក វាមិនឃើញទេ។ ពាក្យដែលថា ឃើញកាយក្នុងកាយនេះ គឺឲ្យឃើញច្បាស់ទៅដល់ ខាងក្នុងមួយថ្នាក់ទៀត ហើយពិចារណាឲ្យយល់នូវការពិតរបស់រាងកាយខាងក្នុងនៃយើងឲ្យបាន ច្បាស់ ហើយឲ្យល្អិតទៅទៀត។ នេះជាផ្លូវដែលត្រូវតែពិចារណាដើម្បីលះ មិនឲ្យជាប់ជំពាក់ក្នុងខន្ធ ទាំងប្រាំនេះ។ បើអាចលះនូវសេចក្ដីប្រកាន់ខ្ជាប់ក្នុងរាងកាយនេះបាន ដូចជាយើងដកចេញបាននូវ សេចក្ដីទុក្ខព្រួយបានដែរ ពីព្រោះរបស់អស់ទាំងនេះហើយដែលបង្កើតនូវសេចក្ដីទុក្ខព្រួយឲ្យមានឡើង។ ទុក្ខកើតឡើងបានដោយសារតែរឿងនេះ គឺ **ឧបាទានក្ខន្ធ** ដែលយើងប្រកាន់ថាជាតូខ្លួនរបស់ យើងនេះហើយជាទុក្ខ។ បើយើងយល់តាមការពិតដូចនេះហើយ គឺការភាវនានេះ វានឹងអាចបន្ទូរ បន្ថយនូវសេចក្ដីទុក្ខព្រួយចេញបាន; ដូចជាយើងមូលខ្វៅលៃទៅខាងឆ្វេងជានិច្ច វានឹងអាចធ្ងរចេញ មកបាន វាមិនណែន មិនតឹង មិនដូចជាយើងមូលទៅវាកខាងស្ដាំ។

បើកាលណាយើងមិនស្គាល់របស់ទាំងអស់នេះឲ្យច្បាស់ទេ វានឹងបង្វិលយើងឲ្យតឹងទៅជា និច្ច វិលទៅកេការរឹតរួតដល់ខ្លួនឯងវិញ នាំឲ្យទៅជាកើតទុក្ខគ្រប់បែបយ៉ាង ដោយសារតែសេចក្ដីល្អ អាក្រក់, មានលាភ អស់លាភ, បានយស ធ្លាក់យស, សេចក្ដីសរសើរ និន្ទា, និងសេចក្ដីសុខទុក្ខ ទាំង អស់នេះមិនខានឡើយ។ ទាំង ៨ យ៉ាងនេះហៅថា **លោកធម៌** ជាធម៌សម្រាប់លោក។

កាលណាយើងស្គាល់នូវរឿងទាំងនេះអស់ហើយ ក៏ដូចជាយើងបានបន្ទូរខ្វៅចេញមកវិញ។ ក្នុងផ្លូវធម៌លោកហៅថាកើត **និព្វិទាញ្ញាណ** គឺសេចក្តីធុញទ្រាន់ ហើយបានស្រាយនូវសេចក្តីជាប់ ជំពាក់និងសេចក្តីស្រលាញ់ចេញបាន; យើងនឹងអស់កង្វល់ ហើយនឹងបានទទួលនូវសេចក្តីសុខ ស្រួលជាពុំខានឡើយ។

មានឧទាហរណ៍ដូចជាក្បាលរបស់យើងនៅស្រុកខ្មែរយើងនេះ; ក្បាលជារបស់សំខាន់បំផុត ស្វាបលេងមិនបានទេ។ បើសិនជាទៅស្វាបក្បាលគ្នាលេងនៅតាមផ្លូវ មុខជារករឿងវាយគ្នាពុំខាន ឡើយ។ នេះមកពីមិនទាន់យល់ព្រម។ បើដូចជានាយទាហានមករកអាត្មា សូមឲ្យស្ដោះក្បាលឲ្យ; អាត្មាចាប់ស្វាបផ្លុំស្ដោះឲ្យ គ្មានកើតរឿងហេតុអ្វីឡើយ, ស្វាបបានដោយស្រួល គេកាន់តែមានចិត្ត រីករាយថែមទៀតផង។ នេះមកពីគេព្រមឲ្យធ្វើមួយដងមួយកាល តែបើទៅស្វាបនៅតាមផ្លូវវិញ មុខ ជាវាយគ្នាហើយ។ នេះហើយដែលជាទុក្ខ, ត្រង់នេះឯង ត្រង់ការប្រកាន់ជាប់ជំពាក់ត្រង់នេះឯងហើ យ។

អាត្មាធ្លាប់ទៅបរទេស ឃើញគេចាប់ក្បាលគ្នាលេងដោយស្រូល; ទាំងស្រីទាំងប្រុសចាប់ក្បាលគ្នា ទៅវិញទៅមក, គេសម្គាល់ថាជាការរាប់អានគ្នាទៅវិញផង។ នេះអំពីគេមិនប្រកាន់ មិនយកចិត្តទុក ដាក់ជាមួយរបស់ហ្នឹង។ បើយើងលះបាន មិនប្រកាន់បានត្រឹមណា យើងបានទទូលនូវសេចក្ដីសុខ ប៉ុននោះ។

បើនៅស្រុកយើង គេចាប់ក្បាលជង្គង់លេងមិនអីទេ ពីព្រោះខ្មែរយើងមិនមានប្រកាន់; ប៉ុន្តែបើ ចាប់ក្បាលវិញ មិនបានជាដាច់ខាត ពីព្រោះយើងសម្គាល់ថាជារបស់សំខាន់បំផុត។ នេះហើយមកពី យើងទាញយកទុកថាជារបស់យើង។ ការពិត ក្នុងរូបរាងកាយនៃយើងទាំងអស់នេះវាស្មើគ្នា ដូចគ្នា ប្រហែលគ្នា មិនមានមួយណាធំជាងណាឡើយ; តែមកពីយើងប្រកាន់យកមកដាក់តម្លៃឲ្យពិតៗ។ មនុស្សយើងនេះជាប់ជំពាក់ត្រង់តែសេចក្តីប្រកាន់នេះធំណាស់។ កន្លែងនេះហើយដែលធ្វើឲ្យហេតុ ទៅជាទុក្ខកើតឡើង។ ដូចនេះ យើងត្រូវខំរំលត់ហេតុនេះចេញ កុំឲ្យមានឫសកើតឡើងបាន; កុំឲ្យ មានទុក្ខកើតឡើងមានបានទៀត។ ដូចជាយើងពិចារណាក្នុងរាងកាយរបស់យើងថាមានស្មើគ្នាទាំង អស់, អំពីបាតជើងរហូតដល់ក្បាល មានសភាពប្រហែលគ្នា។

ដូចនេះ នៅពេលដែលមានគេមកស្វាបក្បាលរបស់យើង ក៏មិនខុសអ្វីដែរ; នេះគឺដែលលះ ហេតុបាន។ មនុស្សយើងនេះមានហេតុតែប៉ុណ្ណឹងឯង គឺមានសេចក្ដីជាប់ជំពាក់តែជាមួយនឹងរូបរាង កាយនេះឯង។ គ្មានរឿងអ្វីក្រៅពីនេះទេ។ រឿងក្នុងគ្រូសារ រឿងក្នុងប្រទេសជាតិ ក៏ដូចគ្នាដែរ; ខំ ច្បាំងគ្នា សម្លាប់គ្នា ហើយគ្មានឃើញអ្នកណាម្នាក់អាចយកអ្វីទៅជាមួយខ្លួនបានឡើយនៅពេល ដែលស្លាប់ទៅនោះ។

ការមានអំណាច មានលាភ មានយស ការសរសើរ និន្ទា បានសុខទុក្ខ នេះជាលោកធម៌ ដែល គ្របសង្កត់នូវសត្វលោកឲ្យនៅ។ ដូចនេះ បានជាសត្វលោកវង្វេងក្នុងលោកធម៌នេះជាធំ ដ៏លាមក អាក្រក់, ជាធម៌នាំឲ្យមនុស្សមានសេចក្ដីទុក្ខជានិច្ច។ បើយើងមិនបានភាវនា មិនបានពិចារណាឲ្យ ដឹងទាន់វាទេនោះ យើងត្រូវជាកើតទុក្ខព្រួយ ហើយអាចសម្លាប់គ្នា បៀតបៀនគ្នា ដោយសារតែពី រឿងលាភអំណាចនេះឯង។ តើពីព្រោះហេតុអ្វី? ពីព្រោះកាលណាយើងមិនបានភាវនា មិនបាន ពិចារណាឲ្យបានទៀងទាត់នោះទេ ចិត្តរបស់យើងតែងតែនឹកគិតទៅរករឿងនេះខ្លះ រឿងនោះខ្លះ; ជា ពិសេសច្រើនតែទៅប្រមូលយកតែរឿងណាដែលពិបាក, ធ្វើឲ្យចិត្តបានខ្វល់ជានិច្ច។ ជូនកាលគិត ចង់បាននូវរបស់ផ្សេងៗ ចង់បានឡើងបុណ្យស័ក្ដិ ជាយ៉ាងនេះ ជាយ៉ាងនោះទ្បឹង។ កាលណាមិន បានដូចសេចក្ដីប្រាថ្នា ក៏តាំងមានចិត្តតឹង កើតទៅជាទុក្ខឡើង។

កាលពីដើម ធ្លាប់បានឮចាស់ទុំនិទានអំពីរឿងមេឃុំកំណាចឲ្យស្តាប់។ នៅពេលដែលគាត់ បានឡើងបុណ្យជាមេឃុំ គាត់កើតសេចក្តីវង្វេងក្នុងបុណ្យស័ក្តិ។ មានមិត្តសម្លាញ់ចាស់ៗរបស់គាត់ ជាច្រើនបាននិយាយជាមួយនឹងគាត់លេងដូចកាលពីដើមមិនបានជាដាច់ខាត គឺគាត់ប្រាប់ដល់មិត្ត ទាំងនោះថា កុំឲ្យទៅជិតស្និទ្ធស្នាលដូចអំពីកាលមុនជាមួយនឹងគាត់ទៀត ពីព្រោះគាត់មិនដូចពីដើម ទៀតឡើយ។

ការមានយស មានបុណ្យស័ក្តិក៏ដោយ មានលាភ ការសរសើរ បានសុខបានទុក្ខក៏ដោយ, ព្រះ ពុទ្ធអង្គបានទ្រង់ត្រាស់សំដែងថា ឲ្យស្គាល់របស់ទាំងនេះឲ្យបានច្បាស់លាស់។ ទុក្ខវានៅជារបស់ ចាស់ដដែល, ទុកវាគ្រាន់តែប្រើនៅពេលមានកិច្ចការ បុណ្យទាន បានហើយ; ដល់ពេលចប់កិច្ចការ ពិធីនោះហើយ ទុកវាឲ្យនៅកន្លែងដើមវិញ, ជាមនុស្សដដែលវិញ។ បើកាលណាយើងមិនស្គាល់ឲ្យ ដល់ជម្រៅរបស់វានោះទេ គឺលាភ យស បុណ្យស័ក្តិ និងសេចក្តីសរសើរនិន្ទាទាំងអស់នេះ មុខជានឹង អាចធ្វើបាបគ្នាបាន មកតែអំពីការវង្វេងនូវអំណាចបុណ្យស័ក្តិនេះឯង។

កូនចៅ ញាតិមិត្តឯទៀតទាំងអស់, បើមានគំនិតយល់ត្រូវបានល្អដូចគ្នាហើយ ក៏គឺជាខ្សែស្រ ឡាយ ជាសាច់ឈាមជាមួយគ្នាទាំងអស់។ រឿងរ៉ាវផ្សេងៗទាំងពួងនោះ គ្រាន់តែជារឿងគេសន្មត ឡើងពិតៗ ប៉ុន្តែប្រកបដោយកិលេសដ៍ធំ ដែលលោកហៅថា **លោកធម៌** នេះ។ សត្វលោកដែលនៅ ក្នុងលោកនេះ ច្រើនតែវង្វេងទៅតាមលោកធម៌នេះ។

ព្រះពុទ្ធអង្គទ្រង់ត្រាស់ថា រឿងទាំងឡាយទាំងព្ងងនេះ វាកើតមកក្រោយទេ។ ពេលមនុស្ស យើងកើតមកជាដំបូង មានតែរូបនិងនាមកើតឡើងមកសោះ។ ដល់ពេលក្រោយមក យកនាយ "ក" មកដាក់ចូល, នេះជាការកើតឡើងដោយសន្មតិ។ ដល់តមកទៀតក៏មាន នាយចៅហ្វាយ, នាយករដ្ឋ មន្ត្រីឡើងមក។ បើយើងមិនយល់ក្នុងរឿងនេះឲ្យបានច្បាស់ទេ យើងក៏យល់ថាជារបស់ពិត; ហើយក៏ តាំងនាំគ្នាខំរែក ខំពន់ លីសែង យកមកទុក គឺខំស្ពាយយកលាភ យស បុណ្យស័ក្តិ ឈ្មោះ សំឡេង មកទុកក្នុងខ្លួន; ហើយក៏នាំគ្នាប្រើអំណាចបុណ្យស័ក្តិនេះមកគំរាមដល់អ្នកទន់ខ្សោយ តូចជាងខ្លួន, អាចបញ្ជាឲ្យយកមនុស្សដូចគ្នា ដែលមិនមានកំហុស យកទៅធ្វើបាបក៏អាចបានដែរ គឺអាចប្រើឲ្យ យកអ្នកនេះទៅដាក់គុក យកអ្នកនោះទៅសម្លាប់ ដូចនេះជាដើម។

កេរ្តិ៍យស, ពាក្យថាកេរ្តិ៍យសនេះហើយ ដែលជាតូ **ឧបាទាន**។ នៅពេលមានកេរ្តិ៍យសដល់មក ក៏ចាប់ផ្តើមបញ្ជាយកតែម្តង, ខុសខ្លះត្រូវខ្លះ ចេះតែធ្វើទៅ ដោយអំណាចរបស់ខ្លួន ទៅតាមអារម្មណ៍ នៃខ្លួន; យើងតាំងតែខំធ្វើតែសេចក្តីខុស អាក្រក់នេះជានិច្ចតរៀងទៅ បើឃ្លាតឆ្ងាយអំពីធម៌។

នេះជារឿងបដិបត្តិ; បើយើងបានដឹងយ៉ាងនេះហើយ ក៏មិនអាចប្រព្រឹត្តបែបខុសៗនេះឡើយ។ អំពើល្អនិងអាក្រក់នេះ មានមកតាំងតែពីដើមម្ល៉េះ។ ឯលាភ យស បុណ្យស័ក្តិ, បើបានទទូល មកហើយ ក៏ឲ្យមានត្រឹមតែ លាភ យស បុណ្យស័ក្តិនោះបានហើយ; កុំឲ្យវាចូលមកដល់ខ្លួនរបស់យើង, យកវាមកប្រើនៅក្នុងពេលការងារ ឬពិធីផ្សេងៗ រួចហើយក៏ហើយគ្នាទៅ, ឯខ្លួនយើងក៏នៅដូច ពីកាលមុនដដែល។ កាលណាយើងបានភាវនានិងពិចារណាដល់រឿងនេះហើយ សូម្បីយើងបាន ទទូលរបស់ល្អវិសេសមក ក៏ឥតមានចិត្តត្រេកអរឡើយ; មិនវង្វេងជាមួយនឹងរបស់នោះទេ មានចិត្ត ស្មើ នឹងដូចដើម, មានលក្ខណៈដូចគ្នាទាំងអស់ គ្មានអ្វីប្លែកឡើយ។

រឿងនេះ ព្រះពុទ្ធជាម្ចាស់នៃយើងទ្រង់ត្រាស់ឲ្យនាំគ្នាខំពិចារណាដូច្នេះ ទើបបានយល់ការពិត

របស់វា។ កាលណាយើងបានរបស់អ្វីមក ក៏វាមិនអាចនាំចូលមកតាក់តែងដល់ចិត្តរបស់យើងបាន ឡើយ។ ដូចជាគេតែងតាំងឲ្យធ្វើជានាយកចៅហ្វាយធំមួយ យើងព្រមធ្វើ; ប៉ុន្តែចិត្តរបស់យើងកុំឲ្យ ទៅជាប់ជំពាក់ជាមួយថា នេះនោះ។ ទុកជាគេលើកឲ្យធ្វើជាស្អីក៏ដោយ ចិត្តរបស់យើងឲ្យនៅនឹង ដូច កាលពីដើមដដែល។ បើយើងគិតបាន ធ្វើបានតាមរបៀបនេះ ហើយយល់ពិតប្រាកដមែន, យើងទៅជាមនុស្សមិនវង្វេងក្នុងលោកធម៌។ គេចង់យករបស់អ្វីមកឲ្យ ក៏វាប៉ុណ្ណឹង; វាគ្រាន់តែជាសង្ខារ មិន អាចមានអ្វីចូលមកតាក់តែងដល់ចិត្តរបស់យើងបានទៀតឡើយ។ មិនអាចយកពណ៌មកច្របល់បាន ទៀតឡើយ។ ការជ្រលក់ចិត្តឲ្យកើត វាគ: ទោស: មោហ: នេះត្រូវអស់អំណាច, មិនអាចកើតបាន ជាជាច់ខាត។ កាលណាមិនមានរបស់ទាំងនោះហើយ ត្រូវមានមនុស្សជាច្រើនអាចជួយទ្រទ្រង់ព្រះ ពុទ្ធសាសនាបានដោយពិតប្រាកដ; ហើយពុទ្ធសាសនានឹងបានចម្រើនរុងរឿងជាមិនខានឡើយ។

សូមលោក-អ្នកដែលមានចិត្តជួយលើកតម្កើងព្រះពុទ្ធសាសនា ឬលោកអ្នកដែលនឹងតាំងចិត្ត ជួយក៏ដោយ, សូមឲ្យគិតពិចារណាក្នុងផ្លូវនេះឲ្យបានមែនទែន; ឲ្យមានសីលធម៌កើតក្នុងសន្តានចិត្ត របស់ខ្លួន។ បើសរុបសេចក្តីទៅថា ការជួយទ្រទ្រង់នូវព្រះពុទ្ធសាសនាដ៍ពិតប្រាកដនោះ ត្រូវធ្វើយ៉ាង នេះ គឺជួយផ្គត់ផ្គង់ដោយអាហារ កន្លែងនៅសំណាក់អាស្រ័យ ថ្នាំកែរោគ ក៏ជាការត្រូវម្យ៉ាងដែរ; ប៉ុន្តែ វាត្រូវត្រឹមតែសម្បកខាងក្រៅ។ ដូចនេះ ទាយក ទាយិកាទាំងឡាយ ដែលបានអញ្ជើញមកស្ដាប់ ទេសនា បំពេញក្នុងការកុសលនេះ, សូមកុំភ្លេចរឿងនេះឲ្យសោះ។ ដើមឈើតែងមានសម្បក ស្រាវ ខ្លឹម, របស់ទាំងបីនេះតែងអាស្រ័យគ្នានឹងគ្នា ទើបអាចរស់នៅបាន។ មានខ្លឹមបានក៏ពីព្រោះអាស្រ័យ នូវសម្បក, មានសម្បកបានដោយសារស្រាវ មានស្រាវបានក៏ដោយសារខ្លឹម។ ត្រូវអាស្រ័យគ្នាយ៉ាង នេះ ដូចជា សីល សមាធិ និង បញ្ញា ដែរ។ សីល គឺការពត់កាយវាចាឲ្យបានត្រឹមត្រូវ, ឯ សមាធិ គឺ ការពត់នូវចិត្តឲ្យនៅក្នុងអារម្មណ៍តែមួយ, បញ្ហា គឺការដឹងទូទៅនៃកងសង្ខារទាំងឡាយទាំងពូង។ ព្រះពុទ្ធអង្គទ្រង់ត្រាស់ឲ្យយើងរាល់គ្នា ខំនាំគ្នារៀនប្រតិបត្តិតាមផ្លូវនេះ ដែលហៅថា បដិបត្តិបូជា, ទើបបានឈ្មោះថាជាអ្នកជួយលើកតម្កើងព្រះពុទ្ធសាសនាយ៉ាងពិតប្រាកដមែនទែន។

បើកាលណាយើងមិនបានយករបស់ទាំងបីនេះមកប្រតិបត្តិឲ្យជាប់នៅក្នុងចិត្តរបស់យើងទេ នៅពេលបានលាភយើងអាចវង្វេងទៅតាមរបស់ទាំងនោះមិនខានឡើយ។

នៅពេលដែលយើងខំទំនុកបម្រុងតែរបស់ខាងក្រៅនេះហើយ បានជាការទាស់ទែងគ្នា ច្រណែន ឈ្នានីស និងការព្យាបាទនៅមានបន្តទៅទៀត, មិនបានចប់ឡើយ។ ហើយក៏មានការចង ពៀរជាមួយគ្នានឹងគ្នាតទៅទៀត; ការបាញ់កាប់ចាក់ក៏មិនមានពេលនឹងឈប់ដែរ។ មុននឹងឈប់នូវ រឿងនេះបាន ត្រូវតែនាំគ្នាពិចារណានូវលោកធម៌ទាំង ៨ ប្រការនេះឲ្យបានហ្មត់ចត់ គឺ **ការបានលាភ ការអស់លាភ សេចក្ដីល្អ សេចក្ដីអាក្រក់ ការសរសើរ ការនិន្ទា សេចក្ដីសុខ និងសេចក្ដីទុក្ខ។** ហើយ ពិចារណានូវគោលប្រតិបត្តិឲ្យមានសីល; ឲ្យនឹកគិតថា មនុស្សយើងក្នុងលោកនេះជាជុំតែមួយ, ឲ្យ យល់ឃើញថា យើងក៏ដូចជាគេ គេក៏ដូចជាយើងដែរ, ក្នុងលោកនេះមានដុំតែមួយ គេបានសុខយើង ក៏បានសុខ គេបានទទួលនូវទុក្ខយើងក៏បានទទួលនូវទុក្ខយើងក៏បានទទួលភូវទុក្ខដែរ, ដូចគ្នា មានប្រហែលគ្នា។ យើងនាំគ្នា ពិចារណាបានយល់យ៉ាងនេះហើយ, ទើបយើងមានសេចក្ដីសប្បាយ កើតធម៌ឡើងបាន។ នេះជា

គោលនៃព្រះពុទ្ធសាសនា។

អ្នកដែលតាំងចិត្តជួយទំនុកបម្រុងក្នុងព្រះពុទ្ធសាសនា ត្រូវកាន់នូវសីល, បដិបត្តិសមាធិ, ហើយឲ្យមាននូវបញ្ញាជានិច្ច; គឺឲ្យឃើញថា របស់ទាំងពួងនៅក្នុងត្រៃលក្ខណ៍ទាំងអស់ គឺ អនិច្ចំ សេចក្ដីមិនទៀត, ទុក្ខំ សេចក្ដីទុក្ខ, អនត្តា សេចក្ដីមិនមែនខ្លួនប្រាណ មិនមានអ្នកណាជាម្ចាស់ឲ្យ បានរហូតឡើយ។ បើពិចារណាបានយ៉ាងនេះហើយ ទើបឈ្មោះថាជាអ្នកជួយទំនុកបម្រុងព្រះពុទ្ធ សាសនាត្រូវពិតប្រាកដមែនៗ។ ចូរនាំគ្នាយកចំណុចនេះទៅគិត ទៅពិចារណាមើលទៀតទៅ។

ឱកាសដែលសម្ដែងធម៌ដល់ញាតិញោមទាំងឡាយ ក៏សមគូរហើយ។ នៅទីបំផុតនេះ ស្ងមឲ្យ នាំគ្នាតាំងចិត្ត តាំងសតិ យកសេចក្ដីទាំងនេះទៅពិចារណា, ហើយជួយទំនុកបម្រុង ដោយការ ប្រតិបត្តិយ៉ាងមុតមាំពិតប្រាកដគ្រប់ៗគ្នា។ ស្ងមឲ្យបានជួបតែសេចក្ដីសុខ-ចម្រើន គ្រប់ៗគ្នាកុំបីខាន បែរទៅជាប្រការដទៃឡើយ។

> ចប់ដោយសង្ខេបតែប៉ុណ្ណេះ។ \*\*\*\*\*

ដើរទៅក៏មិនមែន ត្រឡប់មកក៏មិនមែន ឈប់នៅក៏មិនមែន

> <u>២៥៣៣</u> ធ្វើរួចនៅទីក្រុងលីយ៉ុង ថ្ងៃទី២៣ កក្កដា <sup>១៩៩០</sup> ដូនជី ចំរើន ចារូន ចារុវណ្ណា

## ពា**អ្យរំ**ព្ទអនស់អូនទៅ

ចូរខំឃ្មាតខ្មី	រៀនអក្សរខ្មែរ
ដើម្បីរក្សា	ព្រះពុទ្ធសាសនា
ឲ្យបានចម្រើន។	
បើគ្មានសាសនា	បានទុក្ខវេទនា
ទៅជាលីលា	មិនស្គាល់មីងមា
ឪពុកម្ដាយឯង។	
អ្នកកុំកន្តើយ	ខំប្រឹងស្វះស្វែង
នូវភាសាយើង	ទុកបានថ្កុំថ្កើង
ដល់ប្អូនក្រោយៗ។	'
លោកិបានទូន្មាន	ថាកុំបណ្ដោយ
កុំឲ្យលេយធោយ	កាលណាយើងខ្សោយ
រលាយមិនខាន។	
បានវិញងាយៗ	តែជាតិរលាយ
ឈ្មោះខ្មែររលត់។	
	ដើម្បីរក្សា ឲ្យបានចម្រើន។ បើគ្មានសាសនា ទៅជាលីលា ឪពុកម្ដាយឯង។ អ្នកកុំកន្ដើយ នូវភាសាយើង ដល់ប្អូនក្រោយៗ។ លោកបានទូន្មាន កុំឲ្យលោយធោយ រលាយមិនខាន។ បានវិញងាយៗ

រៀបរៀងដោយដូនជី ចំរើន ចារុវណ្ណា នៅក្រុងលីយ៉ុង ថ្ងៃទី១៨ កក្កដា ១៩៩០